

## આકાષિણ

### શારદામંદિરમાં ગાંધીજી

તા. ૨૯-૭-૧૯૩૩ના રોજ શારદામંદિરની સ્થાપનાનો દિન હોવાથી બપોરના બાર વાગ્યે મહાત્મા ગાંધીજી શારદામંદિરના બાળકોને આશીર્વાદ આપવા પધાર્યા હતા. પ્રથમ પૂજ્ય ગાંધીજીએ શારદામંદિર - બાળમંદિરના અઢીથી સાત વર્ષની ઉંમરના બાળકોના નમુના ઘણી પ્રસન્નતા સાથે જોયા હતા. ત્યારબાદ પૂજ્ય ગાંધીજીએ આસન લીધા બાદ સંસ્થાના બાળકોની પ્રાર્થના થઈ હતી તે પછી પૂજ્ય ગાંધીજીએ આશીર્વાદ આપતાં નીચે પ્રમાણે કહ્યું હતું, “જો કે હું વિનોદ કરી શકું છું પણ અત્યારે મારી પાસે તેનો વખત નથી. અત્યારે મારો વખત પારકો છે, એટલે વધારે વખત ગાળું તો ચોરી કહેવાય. અત્યારે હું બીજાનો વખત ચોરીને આવ્યો છું. તમને ખબર નથી કે હું કોનો વખત ચોરીને આવ્યો છું. મોટી બાળાઓમાંથી કોઈ મને કહી શકશે કે હું કોનો વખત ચોરીને આવ્યો છું?” (કોઈએ જવાબ ન આપ્યો એટલે) “હારી ગયાં ને” એવો વિનોદ કર્યો હતો. બાદ આગળ બોલતાં ગાંધીજીએ કહ્યું હતું કે શારદામંદિર અને તેનાં બાળકોને હું આશીર્વાદ આપું છું કે તમે સંસ્થાને શોભાવજો અને તેમ કરી તમે પણ શોભજો. પણ તે કેવી રીતે શોભાવી શકાય ? તેની તમને ખબર છે ? “દેશની સેવા સાચે માર્ગે કરીને ” શ્રી સવિતાબહેન ત્રિવેદીએ બાપુજીને બાળકો અને શિક્ષકો તરફથી હરિજન સેવા માટે રૂ. એકસો એક ભેટ આપીને સુતરનો હાર પહેરાવ્યો હતો.

— ગુજરાત સમાચાર, તા. ૩૦-૭-૧૯૩૩